

**Il-Birgu u l-"Castrum Maris" fiz-Zminijiet tan-Nofs Tardivi — (4)**

**IL-"VESPRI SICILIANI" LI TEMMEW IL-HAKMA TA' L-ANGEVINI**

Dokument importanti hafna jagħtina deskrizzjoni żgħira tal-Kastell u inventarji dettaljati ta' dak li kien hemm go fih (41). Iġib id-data tal-Hadd, 29 ta' Lulju, 1274, u huwa att li Henricus Bordinus u Johannes de Segnoranti, "iudices civitatis Malte", jġifieri mhallfin tal-Belt ta' Malta, għamlu quddiem Antonius de Cappillerio, in-Nutar pubbliku għall-gżejjer ta' Malta u Għawdex, biex iservi ta' testimonjanza ta' l-ghotja tal-Kastellanija tal-"Castrum Maris" (l-att isejjaħlu "regii castri Malte") lin-nobbli Don Matheus de Podio minghand in-nobbli Don Berterando de Real, il-Kastellan ta' qablu (42).

Il-Kastell, iġhidilna d-dokument, kien maqsum fi tnejn: il-fortizza ta' ġewwa, jew "castro interiore", li fiha kien hemm knisja ta' Santa Marija, u l-fortizza ta' barra, il-"castro exterio", li kellha knisja taħt il-harsien ta' Sant'Anġlu. Tgħid huwa minn din il-knisja li ġej l-isem ta' Sant'Anġlu li bih il-Kastell kien magħruf fiz-zminijiet ta' wara? Fost l-inġenji tal-gwerra li kienu jħarsu l-Kastell, kien hemm tliet "blidda" jġifieri katapult, waħda wara l-knisja ta' Santa Marija, oħra quddiem dik ta' Sant'Anġlu u l-oħra aktarx fl-ispazju ta' bejniethom (43). Kien hemm ukoll armamenti oħra elenkati f'lista twila; fosthom jissemmew mitt "salm" njam.

L-aktar importanti miż-żewġt iknejjes tal-Kastell kienet aktarx dik ta' Santa Marija, għax fl-att insibu inventarju sħiħ ta' l-armar tagħha. Din hija, aktarx, l-ewwel knisja, ta' wara żmien l-Għarab, li għandna xi tagħrif dwarha u għalhekk l-importanza tar-rapport hija waħda kbira. Il-knisja kellha kampnar b'żewġt iqnepen u, aktarx, altar wieħed li kellu l-paramenti kollha meħtieġa fosthom disa' tvalji, tnejn minnhom tal-harir (44).

Kien imzejjen b'virga tal-fidda bbanjata bid-deheb (45) u fuqu kien hemm kanupew għamla ta' baldakin. Kellu kalċi tal-fidda bil-patena tiegħu u ċiborju — tal-fidda wkoll — għall-Partikoli kkonsagrati. Interessanti hafna hija r-referenza għax-xbiha, jew iko-

na, li kienet ivvenerata fuq l-artal. Kienet turi lil Sant'Anġlu u l-inventarju jiddeskriviha bħala: **conam Sancti Angeli impernatum cum tribus lapidibus, duobus de vitro et uno balasio...** Dan aktarx ifisser li x-xbiha kienet imsebbha bi tliet harġiet, tnejn ta' kulur bajdani bħall-ħġieg (**vitro**) u l-oħra hamra bħal rubin (**balasio**).

Kien hemm ukoll fil-knisja: żewġ kurċifissi, wieħed tal-fidda bbanjata bid-deheb u l-iehor aktarx tal-fidda mmartellata; plattin għall-gabra ta' waqt il-quddiesa, incensier tal-bronż, żewġ antifonarji, missal, epistolarju, ktieb tas-Salmi, brevjarju, ktieb tal-Vangelu u tliet triehi waħda vjola u l-oħrajn tal-hajt tad-deheb (46). Jissemmew ukoll tapit, purtiera ta' bla valur, u għadd ta' paramenti sagri

fosthom kappu ta' drapp safrani, pjaneta tal-hajt tad-deheb u alba bi għalen tad-deheb.


Daqshekk fuq id-dokument ta' l-1274 li jenfasizza kemm l-Angevini kienu jqi-su l-Kastell importanti kemm għad-difiża ta' Malta kif ukoll biex jiddominaw il-gżira u jxejnu kull oppożizzjoni li seta' jkun hemm kontra l-ħakma tagħhom. Kien hemm arrangamenti biex il-Kastell ikun fornut bi proviżjonijiet li kienu jinġiebu bil-baħar minn Għawdex, u fil-port kien hemm **sagittia** armata għad-difiża navali (47).

**IL-"VESPRI SICILIANI"**

Fi Sqallija l-ħakma ta' l-Angevini ma kinetx popolarji u bl-għajnun mistura ta' Pedro III ta' Aragona, li kien imhallat biż-żwieġ mal-familja Hohenstaufen (48), faqqgħet f'Palermo, fl-1282, l-hekk imsejha rewixta tal-"Vespri Siciliani". Kien b'hekk li Sqallija, u magħha Malta, bdiet tagħmel parti mill-Konfederazzjoni tal-Kuruna Aragoniża. Hemm xi hjiel li l-Maltein ma tantx kienu għal qalbhom taħt l-Angevini u għalhekk ma jidhri li kien hemm oppożizzjoni għall-ħakkiema godda Aragoniżi (49) imma l-ghassiesa tal-Kastell tal-Birgu baqgħu leali għal Karlu ta' Anjou u ma ridux iċedu. Għall-ħabta ta' nofs is-sena 1283 flotta kbira Angevina salpat minn Marsilja għall-Port tal-Birgu fejn tkennet taħt is-swar tal-Kastell.

L-Aragoniżi ma setgħux jagħlqu għajnejhom għal dan l-aġir u għalhekk bagħtu l-flotta tagħhom, taħt l-Ammirall Ruggiero Lauria, li fit-8 ta' Lulju 1283 għamel rebħa deċiżiva fuq l-Angevini. Jingħad li l-Maltein laqgħu lil Lauria bil-ferħ u tawh flus, gojjelli u munizzjon. Imma Lauria ma kellux l-inġenji tal-gwerra meħtieġa biex jirbaħ il-Kastell. Għalhekk huwa halla

**Minn MARIO BUHAGIAR, B.A. Hons. (Lond.), M. Phil. (Lond.)**




Tieqa "gotika" (tard seklju 15 jew bidu seklju 16) fis-sular ta' fuq ta' dar fil-Birgu. Din il-ġmiel ta' tieqa, li giet restawrata fuq inizjattiva ta' Sir Harry Luke fit-tletinijiet ta' dan is-seklju, hija waħda mill-ftit elementi medjevali tardivi li għadna naraw fit-triqat tal-Birgu. Twieqi simili, aktarx aktar qodma, jeżistu fid-dar tal-Kastellan f' Sant'Anġlu.

fil-Birgu mađwar 300 suldat Katalan u telaq lura lejn Sqallija. Il-Castrum Maris dam jirrezisti, ta' l-anqas sa Frar 1284 (50).

Ramon Muntaner, li hallielna kronaka tal-grajjiet li wasslu għall-ħakma Aragoniża ta' Sqallija, jiddeskrivi l-ferħ li bih intlaqgħet l-aħbar li l-Castrum Maris kien ċeda. Huwa kiteb hekk: "Il-Kastell, huwa sabiħ u tasew jixraq lil Sultan u dak il-Kastell u l-gżira jixirqu lil Sqallija daqs kemm il-ħaġra tixraq lil ċurkett" (51). Ftit snin wara, fl-1287, flotta Angevina reġgħet habtet għal Malta u għal darba oħra rnexxielha taħta taħt idejha l-Castrum Maris, imma dan ma lajraj reġa' ntrebaħ mill-Aragoniżi (52). Minħabba l-interessi Aragoniżi fl-Afrika ta' Fuq, Malta kisbet importanza strategi-

ka ġdida u l-ħakkiema l-godda ma setgħux jippermettu li jerggħu jtilfu l- (Ikompli fil-paġna 6)



Mappa ta' Malta ppublikata minn Jean Quintin (Quintinus) fil-monografija tiegħu "Insulae Melitae Descriptio". Fiha ninnotaw iż-żewġ kastelli ta' l-Imdina u l-Birgu fuq Malta u ċ-ċittadella f'Għawdex u xi ftit irhula mxerrdin 'l hawn u 'l hinn.

## IL-"VESPRI SICILIANI"

(Jaqbad mill-pagna 5)

Kastell. Ghaldaqstant, fl-1292, ir-Re ta ordni li l-Kastell kellu jigi msahhan u li kel hom jizdiedu l-ghasiesa (53).

(Ikompli)

### REFERENZI:

41. Dan id-dokument, li sfortunatament ma ghadux jezisti ghax inqered fl-ahhar gwerra, kien gie ppubblikat minn V. Laurenza, "Malta nei documenti angioini del R. Archivio di Napoli", *Archivio Storico di Malta*, V. (1934), 132-136. Wara kien gie ppubblikat ukoll bhala appendici minn J.F. Darmanin, *The Phoenico-Graeco-Roman Temple and the Origin and Development of Fort St. Angelo*, Malta 1948, 117-121.
42. Ix-xhieda kienu Nicolaus Conti, Raynerius Manchinus, Pucius Tuscanus, Albans Ianiesi, An-

dreas de Calimiera, Incus Guaracus, Pascalis de Cantore u Alexander, *Malte Ecclesie Cantor*, jigi-fieri l-kantur tal-knisja ta' Malta li biha wiehed ghandu jifhem il-Katidral tal-Imdina.

43. Id-dokument jirreferi ghal din it-tielet katapulta bhal *bid-dam aliam in cura Sancti Angeli*. Il-kelma cura f'dan il-kontest diffiċli tghid xi tflisser.

44. "... tobalias veteres pro apparatu altaris septem... tobalias veteres de seta duas..."

45. "... folium de argento quasi lista deauratum pro ordnato altaris unum..."

46. "... pallia vetera ad auram laborata duo... pallium purpureum vetus unum..."

47. Luttrell, *Approaches*, 40-41.

48. Ir-Re Pedro kien mizzewweg lil Costanza, it-tifla ta' Manfredi, iben l-Imperatur Frederiku II.

49. Ghad-dettalji ara Luttrell, *Approaches*, 43.

50. *Ibid.*

51. *Ibid.*

52. *Ibid.*

53. *Ibid.*, 44.